



श्रीमत् वेदान्त रामानुज मुनि करुणालब्ध वेदान्त युग्मम्
श्रीमत् श्रीवास योगीश्वर गुरुपदयोर्पित स्वात्मभारम्
श्रीमत् श्रीरङ्गनाताहय मुनिकृपया प्राप्त मोक्षाश्रमं तं
श्रीमत् वेदान्त रामनुज मुनिमपरम् संश्रये देशिकेन्द्रम्



श्रीमत् श्रीवास योगीश्वर मुनि करुणालब्ध वेदान्त युग्मम्
श्रीमत् वेदान्त रामानुज गुरुपदयोर्पित स्वात्मभारम्
श्रीमत् श्रुत्यन्त रामानुज यति नृपतेः प्राप्त मोक्षाश्रमं तं
श्रीमत् श्रीवास रामनुजमुनिं संश्रये ज्ञानवार्धिम्



वेदान्त लक्ष्मण मुनीन्द्र कृपात्त बोधम्
तत्पाद युग्म सरसीरुह भृङ्गराजम्
त्रय्यन्त युग्म कृतभूरि परिश्रमं तं
श्रीरङ्ग लक्ष्मणमुनिम् शरणं प्रपद्ये

திருப்பாவை

thiruppAvai

தனியன்

ஸ்ரீ பராசர பட்டர் அருளிச்செய்த

नीळा तुङ्ग स्थनगिरि तटी सुप्तं उद्धोध्य कृष्णं

पारार्थ्यं स्वं श्रुति शत शिरस् सिद्धं अध्यापयन्ती ।

स्वोच्छिष्टायां स्रजि निगळितं या बलात्कृत्य भुङ्क्ते

गोदा तस्यै नम इदमिदं भूय एवास्तु भूयः ॥

ஸ்ரீ உய்யகொண்டார் அருளிச்செய்த

அன்னவயல் புதுவை ஆண்டாள்

அரங்கற்குப் பன்னு திருப்பாவைப் பல்பதியம்
இன்னிசையால் பாடிக் கொடுத்தாள் நற்பாமாலை
புமாலை சூடிக் கொடுத்தாளைச் சொல்லு

சூடிக் கொடுத்த சுடர்க் கொடியே

தொல்பாவை பாடி அருளவல்ல பல்வளையாய்
நாடிநீ வேங்கடவற்கு என்னை விதி என்ற இம்மாற்றம்
நாங்கடவா வண்ணமே நல்கு

ஸ்ரீ ஆண்டாள் அருளிச்செய்த

மார்கழித் திங்கள் மதி நிறைந்த நன்னாளால்

நீராடப் போதுவீர் போதுமினோ நேரிழையீர்

சீர் மல்கும் ஆய்ப்பாடிச் செல்வச் சிறுமீர்காள்

கூர்வேல் கொடுந்தொழிலன் நந்தகோபன் குமரன்

ஏரார்ந்த கண்ணி யசோதை இளம் சிங்கம்

கார்மேனி செங்கண் கதிர் மதியம் போல் முகத்தான்

நாராயணனே நமக்கே பறை தருவான்

பாரோர் புகழ்ப் படிந்தேலோர் எம்பாவாய் [1] [0474]

வையத்து வாழ்வீரகாள் நாமும் நம் பாவைக்குச்
 செய்யும் கிரிசைகள் கேளீரோ
 பாற்கடலுள் பையத் துயின்ற பரமனடி பாடி
 நெய்யுண்ணோம் பாலுண்ணோம் நாட்காலே நீராடி
 மையிட்டு எழுதோம் மலரிட்டு நாம் முடியோம்
 செய்யாதன செய்யோம் தீக்குறளை சென்றோதோம்
 ஐயமும் பிச்சையும் ஆந்தனையும் கை காட்டி
 உய்யுமாறெண்ணி உகந்தேலோர் எம்பாவாய் [2] [0475]

ஓங்கி உலகளந்த உத்தமன் பேர் பாடி
 நாங்கள் நம் பாவைக்குச் சாற்றி நீராடினால்
 தீங்கின்றி நாடெல்லாம் திங்கள் மும்மாரி பெய்து
 ஓங்கு பெறும் செந்நெல் ஊடு கயல் உகளப்
 பூங்குவளைப் போதில் பொறி வண்டு கண் படுப்பத்
 தேங்காதே புக்கிருந்து சீர்த்த முலை பற்றி வாங்கக்
 குடம் நிறைக்கும் வள்ளல் பெரும் பசுக்கள்
 நீங்காத செல்வம் நிறைந்தேலோர் எம்பாவாய் [3] [0476]

ஆழி மழைக் கண்ணா ஒன்று நீ கை கரவேல்
 ஆழியுள் புக்கு முகந்து கொடு ஆர்த்தேறி
 ஊழி முதல்வன் உருவம் போல் மெய் கறுத்துப்
 பாழியன் தோளுடைப் பற்பநாபன் கையில்
 ஆழி போல் மின்னி வலம்புரி போல் நின்று அதிர்ந்து
 தாழாதே சார்ங்கம் உதைத்த சரமழை போல்
 வாழ உலகினில் பெய்திடாய்
 நாங்களும் மார்கழி நீராட மகிழ்ந்தேலோர் எம்பாவாய் [4] [0477]

மாயனை மன்னு வட மதுரை மைந்தனைத்
 தூய பெருநீர் யமுனைத் துறைவனை
 ஆயர் குலத்தினில் தோன்றும் அணி விளக்கைத்
 தாயைக் குடல் விளக்கம் செய்த தாமோதரனைத்
 தூயோமாய் வந்து நாம் தூமலர் தூவித் தொழுது
 வாயினால் பாடி மனத்தினால் சிந்திக்கப்
 போய பிழையும் புகுதருவான் நின்றனவும்
 தீயினில் தூசாகும் செப்பேலோர் எம்பாவாய் [5] [0478]

புள்ளும் சிலம்பின காண் புள்ளரையன் கோயில்
 வெள்ளை விளி சங்கின் பேரரவம் கேட்டிலையோ
 பிள்ளாய் எழுந்திராய் பேய்முலை நஞ்சுண்டு
 கள்ளச் சகடம் கலக்கழியக் காலோச்சி
 வெள்ளத்தரவில் துயிலமர்ந்த வித்தினை
 உள்ளத்துக் கொண்டு முனிவர்களும் யோகிகளும்
 மெள்ள எழுந்து அரி என்ற பேரரவம்
 உள்ளம் புகுந்து குளிர்ந்தேலோர் எம்பாவாய் [6] [0479]

கீசு கீசு என்றெங்கும் ஆனைச்சாத்தன்
 கலந்து பேசின பேச்சரவம் கேட்டிலையோ பேய்ப் பெண்ணே
 காசும் பிறப்பும் கலகலப்பக் கை பேர்த்து
 வாச நறும் குழல் ஆய்ச்சியர்
 மத்தினால் ஓசை படுத்த தயிர் அரவம் கேட்டிலையோ
 நாயகப் பெண் பிள்ளாய் நாராயணன் மூர்த்தி
 கேசவனைப் பாடவும் நீ கேட்டே கிடத்தியோ
 தேசம் உடையாய் திறவேலோர் எம்பாவாய் [7] [0480]

கீழ்வானம் வெள்ளென்று எருமை சிறு வீடு
 மேய்வான் பரந்தன காண் மிக்குள்ள பிள்ளைகளும்
 போவான் போகின்றாரைப் போகாமல் காத்து
 உன்னைக் கூவுவான் வந்து நின்றோம்
 கோதுகலம் உடைய பாவாய் எழுந்திராய் பாடிப் பறை கொண்டு
 மாவாய் பிளந்தானை மல்லரை மாட்டிய
 தேவாதி தேவனைச் சென்று நாம் சேவித்தால்
 ஆவாவென்று ஆராய்ந்து அருளேலோர் எம்பாயாய் [8] [0481]

தூமணி மாடத்து சுற்றும் விளக்கெரியத்
 தூபம் கமழத் துயில் அணைமேல் கண்வளரும்
 மாமான் மகளே மணிக்கதவம் தாள் திறவாய்
 மாமீர் அவளை எழுப்பீரோ
 உன் மகள் தான் ஊமையோ அன்றிச் செவிடோ அனந்தலோ
 ஏமப் பெருந்துயில் மந்திரப் பட்டாளோ
 மாமாயன் மாதவன் வைகுந்தன் என்றென்று
 நாமம் பலவும் நவின்றேலோர் எம்பாவாய் [9] [0482]

நோற்றுச் சுவர்க்கம் புகுகின்ற அம்மனாய்
 மாற்றமும் தாராரோ வாசல் திறவாதார்
 நாற்றத் துழாய் முடி நாராயணன்
 நம்மால் போற்றப் பறை தரும் புண்ணியனால்
 பண்டொருநாள் கூற்றத்தின் வாய் வீழ்ந்த கும்பகரணனும்
 தோற்றும் உனக்கே பெருந்துயில் தான் தந்தானோ
 ஆற்ற அனந்தல் உடையாய் அருங்கலமே
 தேற்றமாய் வந்து திறவேலோர் எம்பாவாய் [10] [0483]

கற்றுக் கறவைக் கணங்கள் பல கறந்து
 செற்றார் திறல் அழியச் சென்று செருச் செய்யும்
 குற்றம் ஒன்றில்லாத கோவலர் தம் பொற்கொடியே
 புற்றரவு அல்குல் புனமயிலே போதராய்
 சுற்றத்து தோழிமார் எல்லாரும் வந்து
 நின் முற்றம் புகுந்து முகில் வண்ணன் பேர் பாடச்
 சிற்றாதே பேசாதே செல்வப் பெண்டாட்டி
 நீ எற்றுக்கு உறங்கும் பொருளேலோர் எம்பாவாய் [11] [0484]

கனைத்து இளங் கற்றெருமை கன்றுக்கிரங்கி
 நினைத்து முலை வழியே நின்று பால் சோர
 நனைத்தில்லம் சேறாக்கும் நற் செல்வன் தங்காய்
 பனித் தலை வீழ் நின் வாசற் கடை பற்றிச்
 சினத்தினால் தென் இலங்கைக் கோமானைச் செற்ற
 மனத்துக்கு இனியானைப் பாடவும் நீ வாய் திறவாய்
 இனித்தான் எழுந்திராய் ஈதென்ன பேர் உறக்கம்
 அனைத்தில்லத்தாரும் அறிந்தேலோர் எம்பாவாய் [12] [0485]

புள்ளின் வாய் கீண்டானைப் பொல்லா அரக்கனைக்
 கிள்ளிக் களைன்தானைக் கீர்த்திமை பாடிப் போய்ப்
 பிள்ளைகள் எல்லாரும் பாவைக் களம் புக்கார்
 வெள்ளி எழுந்து வியாழம் உறங்கிற்று
 புள்ளும் சிலம்பின காண் போதரிக் கண்ணினாய்
 குள்ளக் குளிரக் குடைந்து நீராடாதே
 புள்ளிக் கிடத்தியோ பாவாய் நீ நன்னாளால்
 கள்ளம் தவிர்ந்து கலந்தேலோர் எம்பாவாய் [13] [0486]

உங்கள் புழைக்கடைத் தோட்டத்து வாவியுள்
 செங்கழுநீர் வாய் நெகிழ்ந்து ஆம்பல் வாய் கூம்பின காண்
 செங்கற் பொடிக் கூரை வெண்பல் தவத்தவர்
 தங்கள் திருக்கோயில் சங்கிடுவான் போதந்தார்
 எங்களை முன்னம் எழுப்புவான் வாய் பேசும்
 நங்காய் எழுந்திராய் நாணாதாய் நாவுடையாய்
 சங்கோடு சக்கரம் ஏந்தும் தடக்கையன்
 பங்கயக் கண்ணாளைப் பாடேலோர் எம்பாவாய் [14] [0487]

எல்லே இளங் கிளியே இன்னம் உறங்குதியோ
 சில் என்று அழையேன்மின் நங்கைமீர் போதருகின்றேன்
 வல்லை உன் கட்டுரைகள் பண்டே உன் வாய் அறிதும்
 வல்லீர்கள் நீங்களே நானே தான் ஆயிடுக
 ஒல்லை நீ போதாய் உனக்கென்ன வேறுடையை
 எல்லாரும் போந்தாரோ போந்தார் போந்து எண்ணிக்கொள்
 வல் ஆனை கொன்றானை மாற்றாரை மாற்றழிக்க வல்லானை
 மாயனைப் பாடேலோர் எம்பாவாய் [15] [0488]

நாயகனாய் நின்ற நந்தகோபன் உடைய கோயில் காப்பானே
கொடி தோன்றும் தோரண வாயில் காப்பானே
மணிக் கதவம் தாள் திறவாய்
ஆயர் சிறுமியரோமுக்கு
அறை பறை மாயன் மணி வண்ணன் நென்னலே வாய் நேர்ந்தான்
தூயோமாய் வந்தோம் துயில் எழப் பாடுவான்
வாயால் முன்னம் முன்னம் மாற்றாதே அம்மா
நீ நேய நிலைக் கதவம் நீக்கேலோர் எம்பாவாய் [16] [0489]

அம்பரமே தண்ணீரே சோறே அறம் செய்யும்
 எம்பெருமான் நந்த கோபாலா எழுந்திராய்
 கொம்பனார்க்கெல்லாம் கொழுந்தே குல விளக்கே
 எம்பெருமாட்டி யசோதாய் அறிவுறாய்
 அம்பரம் ஊட அறுத்து ஓங்கி உலகளந்த
 உம்பர் கோமானே உறங்காது எழுந்திராய்
 செம்பொற் கழலடிச் செல்வா பலதேவா
 உம்பியும் நீயும் உறங்கேலோர் எம்பாவாய் [17] [0490]

உந்து மத களிற்றன் ஓடாத தோள் வலியன்
 நந்த கோபாலன் மருமகளே நப்பின்னாய்
 கந்தம் கமழும் குழலி கடை திறவாய்
 வந்து எங்கும் கோழி அழைத்தன காண்
 மாதவிப் பந்தல் மேல் பல்கால் குயில் இனங்கள் கூவின காண்
 பந்தார் விரலி உன் மைத்துனன் பேர் பாடச்
 செந்தாமரைக் கையால் சீரார் வளை ஒலிப்ப
 வந்து திறவாய் மகிழ்ந்தேலோர் எம்பாவாய் [18] [0491]

குத்து விளக்கெரிய கோட்டுக்கால் கட்டில்மேல்
 மெத்தென்ற பஞ்ச சயனத்தின் மேல் ஏறிக்
 கொத்தலர் பூங்குழல் நப்பினை கொங்கை மேல்
 வைத்துக் கிடந்த மலர் மார்பா வாய் திறவாய்
 மைத் தடங் கண்ணினாய் நீ உன் மணாளனை
 எத்தனை போதும் துயிலெழ ஒட்டாய் காண்
 எத்தனை யேலும் பிரிவு ஆற்றகில்லாயால்
 தத்துவம் அன்று தகவேலோர் எம்பாவாய் [19] [0492]

முப்பத்து மூவர் அமரர்க்கு முன் சென்று
 கப்பம் தவிர்க்கும் கலியே துயில் எழாய்
 செப்பம் உடையாய் திறல் உடையாய்
 செற்றார்க்கு வெப்பம் கொடுக்கும் விமலா துயில் எழாய்
 செப்பென்ன மென் முலைச் செவ்வாய்ச் சிறு மருங்குல்
 நப்பின்னை நங்காய் திருவே துயில் எழாய்
 உக்கமும் தட்டொளியும் தந்துன் மணாளனை
 இப்போதே எம்மை நீராட்டேலோர் எம்பாவாய் [20] [0493]

ஏற்ற கலங்கள் எதிர் பொங்கி மீதளிப்ப
 மாற்றாதே பால் சொரியும் வள்ளல் பெரும் பசுக்கள்
 ஆற்றப் படைத்தான் மகனே அறிவுறாய்
 ஊற்றம் உடையாய் பெரியாய்
 உலகினில் தோற்றமாய் நின்ற சுடரே துயில் எழாய்
 மாற்றார் உனக்கு வலி தொலைந்துன் வாசற்கண்
 ஆற்றாது வந்துன் அடி பணியுமா போலே
 போற்றியாம் வந்தோம் புகழ்ந்தேலோர் எம்பாவாய் [21] [0494]

அங்கண் மா ஞாலத்து அரசர்

அபிமான பங்கமாய் வந்து நின் பள்ளிக் கட்டில் கீழே
சங்கம் இருப்பார் போல் வந்து தலைப்பெய்தோம்

கிங்கிணி வாய்ச் செய்த தாமரைப் பூப் போலே

செங்கண் சிறுச் சிறிதே எம்மேல் விழியாவோ

திங்களும் ஆதித்தியனும் எழுந்தாற் போல்

அங்கண் இரண்டும் கொண்டு எங்கள் மேல் நோக்குதியேல்

எங்கள் மேல் சாபம் இழிந்தேலோர் எம்பாவாய் [22] [0495]

மாரி மலை முழைஞ்சில் மன்னிக் கிடந்து உறங்கும்

சீரிய சிங்கம் அறிவுற்றுத் தீ விழித்து

வேரி மயிர் பொங்க எப்பாடும் பேர்ந்து உதறி

முரி நிமிர்ந்து முழங்கிப் புறப்பட்டுப்

போதருமா போலே நீ பூவைப் பூ வண்ணா

உன் கோயில் நின்று இங்ஙனே போந்தருளிக்

கோப்புடைய சீரிய சிங்காசனத்து இருந்து

யாம் வந்த காரியம் ஆராய்ந்து அருளேலோர் எம்பாவாய் [23] [0496]

அன்று இவ்வுலகம் அளந்தாய் அடி போற்றி

சென்றங்குத் தென் இலங்கை செற்றாய் திறல் போற்றி

பொன்றச் சகடம் உதைத்தாய் புகழ் போற்றி

கன்று குணிலா எறிந்தாய் கழல் போற்றி

குன்று குடையாய் எடுத்தாய் குணம் போற்றி

வென்று பகை கெடுக்கும் நின் கையில் வேல் போற்றி

என்றென்றுன் சேவகமே ஏத்திப் பறை கொள்வான்

இன்று யாம் வந்தோம் இரங்கேலோர் எம்பாவாய் [24] [0497]

ஒருத்தி மகனாய்ப் பிறந்து

ஓர் இரவில் ஒருத்தி மகனாய் ஒளித்து வளரத்

தரிக்கிலான் ஆகித் தான் தீங்கு நினைந்த

கருத்தைப் பிழைப்பித்துக் கஞ்சன் வயிற்றில்

நெருப்பென்ன நின்ற நெடுமாலே

உன்னை அருத்தித்து வந்தோம் பறை தருதியாகில்

திருத்தக்க செல்வமும் சேவகமும் யாம் பாடி

வருத்தமும் தீர்ந்து மகிழ்ந்தேலோர் எம்பாவாய் [25] [0498]

மாலே மணிவண்ணா மார்கழி நீர் ஆடுவான்
 மேலையார் செய்வனகள் வேண்டுவன கேட்டியேல்
 ஞாலத்தை எல்லாம் நடுங்க முரல்வன
 பாலன்ன வண்ணத்து உன் பாஞ்சசன்னியமே
 போல்வன சங்கங்கள் போய்ப் பாடுடையனவே
 சாலப் பெரும் பறையே பல்லாண்டு இசைப்பாரே
 கோல விளக்கே கொடியே விதானமே
 ஆலின் இலையாய் அருளேலோர் எம்பாவாய் [26] [0499]

கூடாரை வெல்லும் சீர் கோவிந்தா
 உன்தன்னைப் பாடிப் பறைகொண்டு யாம் பெறு சம்மானம்
 நாடு புகழும் பரிசினால் நன்றாகச்
 சூடகமே தோள் வளையே தோடே செவிப் பூவே
 பாடகமே என்றனைய பல் கலனும் யாம் அணிவோம்
 ஆடை உடுப்போம் அதன் பின்னே பாற் சோறு
 மூட நெய் பெய்து முழங்கை வழிவாரக்
 கூடி இருந்து குளிர்ந்தேலோர் எம்பாவாய் [27] [0500]

கறவைகள் பின் சென்று கானம் சேர்ந்து உண்போம்
 அறிவொன்றும் இல்லாத ஆய்க்குலத்து
 உன்தன்னைப் பிறவி பெறுந்தனைப் புண்ணியம் யாம் உடையோம்
 குறைவொன்றும் இல்லாத கோவிந்தா
 உன் தன்னோடு உறவேல் நமக்கு இங்கு ஒழிக்க ஒழியாது
 அறியாத பிள்ளைகளோம் அன்பினால்
 உன்தன்னை சிறுபேர் அழைத்தனவும் சீறி அருளாதே
 இறைவா நீ தாராய் பறையேலோர் எம்பாவாய் [28] [0501]

சிற்றம் சிறுகாலே வந்து உன்னை சேவித்து
 உன் பொற்றாமரை அடியே போற்றும் பொருள் கேளாய்
 பெற்றம் மேய்த்துண்ணும் குலத்தில் பிறந்து
 நீ குற்றேவல் எங்களைக் கொள்ளாமல் போகாது
 இற்றைப் பறை கொள்வான் அன்று காண் கோவிந்தா
 எற்றைக்கும் ஏழேழ் பிறவிக்கும்
 உன் தன்னோடு உற்றோமே ஆவோம் உனக்கே நாம் ஆட்செய்வோம்
 மற்றை நம் காமங்கள் மாற்றேலோர் எம்பாவாய் [29] [0502]

வங்கக் கடல் கடைந்த மாதவனை கேசவனை
 திங்கள் திருமுகத்து சேய் இழையார் சென்று இறைஞ்சி
 அங்கப் பறை கொண்ட ஆற்றை
 அணிபுதுவை பைங்கமல தண்தெரியல் பட்டர்பிரான் கோதை சொன்ன
 சங்கத் தமிழ் மாலை முப்பதும் தப்பாமே
 இங்கு இப்பரிசு உரைப்பார் ஈரிரண்டு மால் வரை தோள்
 செங்கண் திருமுகத்துச் செல்வத் திருமாலால்
 எங்கும் திருவருள் பெற்று இன்புறுவர் எம்பாவாய் [30] [0503]

வாழித் திருநாமம்

கோதை பிறந்தவூர் கோவிந்தன் வாழமூர்
 சோதிமணிமாடம் தோன்றுமூர்
 நீதியால் நல்ல பத்தர் வாழும் ஊர்
 நான்மறைகள் ஒதுமூர் வில்லிபுத்தூர் வேதக் கோனூர்
 பாதகங்கள் தீர்க்கும் பரமனடி காட்டும்
 வேதமனைத்துக்கும் வித்தாகும்
 கோதை தமிழ் ஐயைன்தும் ஐன்தும்
 அறியாத மானிடரை வையம் சுமப்பது வம்பு

திருவாடிப் பூரத்து செகத்துதித்தாள் வாழியே
 திருப்பாவை முப்பதும் செப்பினாள் வாழியே
 பெரியாழ்வார் பெற்றெடுத்த பெண்பிள்ளை வாழியே
 பெரும்பூதூர் மாமுனிக்குப் பின்னானாள் வாழியே
 ஒரு நூற்று நாற்பத்து மூன்றுரைத்தாள் வாழியே
 உயரரங்கற்கே கண்ணி யுகந்தளித்தாள் வாழியே
 மருவாரும் திருமல்லி வள நாடி வாழியே
 வண்புதுவை நகர்க் கோதை மலர்ப் பதங்கள் வாழியே